

પ્રસાર ભારતી

નેશનલ સમાચાર વિભાગ, આકાશવાણી, અમદાવાદ

તારીખ : 07-06-2024

સવારે : 7.45 થી 7.55

- ✓ આજે નવી દિલ્હીમાં NDA ઘટક દળોની બેઠક, કેબિનેટની રચનાને લઈને સાથી પક્ષો સાથે વાતચીત ચથાવત્
- ✓ ચૂંટણી પંચે લોકસભા ચૂંટણીમાં મતદાનની ટકાવારીના આંકડા જાહેર કર્યા, કુલ 65.79 ટકા મતદાન નોંધાયું, સૌથી વધુ લક્ષદ્વીપમાં 84.16, જ્યારે સૌથી ઓછું બિહારમાં 56.16 ટકા મતદાન નોંધાયું...
- ✓ સુદાનના એક ગામમાં બળવાખોરોના હુમલામાં 150થી વધુનાં મોત...જ્યારે 200થી વધુને ઇજા...
- ✓ આગામી ચાર દિવસ માટે મધ્ય અને દક્ષિણ ભારત સહિત દેશનાં કેટલાંક ભાગોમાં વરસાદની આગાહી
- ✓ ભારતીય નિશાનેબાજ સરબજોત સિંહે ISSF વિશ્વકપમાં 10 મીટર એર પિસ્ટલ સ્પર્ધામાં સુવર્ણ ચંદ્રક જીત્યો

NDA MEET

આજે નવી દિલ્હીમાં એનડીએ સંસદીય દળની બેઠક મળવા જઈ રહી છે. આ બેઠકમાં ભાજપ, ટીડીપી, જેડીયૂ, એલજેપી, શિવસેના (શિંદે જૂથ), જેડીએસ અને અન્ય ઘટક દળોના ચૂંટાયેલા સાંસદો સામેલ થશે.

દરમિયાન ગઈકાલે ભાજપ અને જનતા દળના નેતાઓ વચ્ચે જુદી જુદી બેઠકો મળી હતી. દિલ્હીના અમારા આકાશવાણી સંવાદદાતાએ જણાવ્યું કે એનડીએ સરકારના શપથ ગ્રહણ સમારોહ પૂર્વે વિવિધ પક્ષો સાથે બેઠકો થઈ રહી છે.

ભાજપ અધ્યક્ષ જેપી નડ્ડા અને કેન્દ્રીય મંત્રી રાજનાથસિંહ, કેબિનેટની રચના માટે એનડીએના સાથી પક્ષો સાથે ચર્ચા કરી રહ્યા છે. શ્રી નડ્ડાએ ભાજપના વરિષ્ઠ નેતાઓ અને કેન્દ્રીય મંત્રીઓ સાથે લાંબી બેઠક કરી હતી. આ બેઠકમાં કેન્દ્રીય મંત્રી અમિત શાહ, રાજનાથસિંહ, પિયૂષ ગોયેલ, પ્રહ્લાદ જોશી, મનસુખ માંડવિયા, ભાજપના રાષ્ટ્રીય મહાસચિવ તરૂણ ચુધ અને વિનોદ તાવડે સહિતના નેતાઓ સામેલ હતા.

જેડીયૂના કેટલાક નેતાઓએ પણ અધ્યક્ષ અને મુખ્યમંત્રી નીતિશ કુમાર સાથે નુવી દિલ્હીમાં મુલાકાત કરી હતી.

.....

EC VOTER TURNOUT

ચૂંટણી પંચે લોકસભા ચૂંટણીમાં મતદાન ટકાવારીના આંકડા જાહેર કર્યા છે. જે અનુસાર સામાન્ય ચૂંટણીમાં કુલ 65.79 ટકા મતદાન નોંધાયું હતું.

ચૂંટણી પંચ અનુસાર લક્ષદ્વીપમાં સૌથી વધુ 84.16 ટકા મતદાન થયું હતું, જે બાદ આસામમાં 81.56 ટકા, ત્રિપુરામાં 80.93 ટકા મતદાન નોંધાયું. બિહારમાં સૌથી ઓછું 56.16 ટકા, જ્યારે ઉત્તર પ્રદેશમાં 56.92 ટકા મતદાન નોંધાયું. લોકસભા ચૂંટણીના સાતમા અને અંતિમ તબક્કામાં 63.88 ટકા મતદાન નોંધાયું હોવાનું પંચે જણાવ્યું.

.....

NEET CLARIFICATION

રાષ્ટ્રીય પરીક્ષા એજન્સી – NTAએ કહ્યું છે કે NEET-UGના કટઓફમાં વધારો, એ પરીક્ષામાં સ્પર્ધાત્મકતા અને આ વર્ષે ઉમેદવારોની પ્રદર્શન ક્ષમતાને દર્શાવે છે.

NTA એ પરિણામો વિશે ઉમેદવારોએ ઉઠાવેલા સવાલોના જવાબમાં આ સ્પષ્ટીકરણ આપ્યું છે. જેમાં કહેવાયું છે કે NCERTનાં જૂના અને નવા અભ્યાસક્રમમાં અંતરને કારણે, વિષય નિષ્ણાતોએ એક વિકલ્પને સ્થાને બે વિકલ્પને સાચા ઠેરવવાનું નક્કી કર્યું.

પરીક્ષામાં 67 વિદ્યાર્થીઓને પૂરા માર્ક્સ આવ્યા છે, તેમાંથી 44 ફિઝિક્સ એટલે કે ભૌતિક વિજ્ઞાનની આન્સર કીમાં સુધારાને કારણે, તેમજ 6 વિદ્યાર્થીઓને સમય ઘટવાની સામે વળતર તરીકે માર્ક્સ મળ્યા છે.

સંસ્થા દ્વારા વિદ્યાર્થીઓના ફરિયાદ માટેની ફરિયાદ નિવારણ સમિતિએ કહ્યું છે કે પરીક્ષાના સમયના નુકસાન વિશે તપાસ કરાઈ છે, અને આવા ઉમેદવારોને તેમની જવાબની ક્ષમતા અને સમય બગડ્યો તેના આધારે વળતર સ્વરૂપે માર્ક્સ અપાયા છે. આ માટે કેટલાક કેન્દ્રો પર સીસીટીવી ફૂટેજની તપાસ કરાઈ હતી.

INDIA KATAR

ભારત અને કતાર વચ્ચે આર્થિક રોકાણ તેમજ સહકારને મજબૂત કરવા સંયુક્ત કાર્ય દળ (JTFI)ની પ્રથમ બેઠક ગઈકાલે દિલ્હીમાં મળી હતી.

આ દળની સહ-અધ્યક્ષતા બાબતોના સચિવ અજય સેઠ અને કતર સરકારના વાણિજ્ય તેમજ ઉદ્યોગ મંત્રાલયના અગ્ર સચિવ, મહોમ્મદ બિન હસન અલ મક્કીએ મુલાકાત કરી હતી.

સંયુક્ત કાર્ય દળે પારસ્પરિક વિકાસ અને સમૃદ્ધિને પ્રોત્સાહન આપવા, તેમજ વિપક્ષીય સંબંધોને મજબૂત કરવા ઉપરાંત, માળખાગત સુવિધાઓથી લઈને વિવિધ ક્ષેત્રોમાં ત્વરિત વિકાસ, રોકાણની તકો અને સામૂહિક ક્ષમતાનો લાભ લેવા માટે બંને પ્રતિબદ્ધતા દર્શાવી હતી.

SUDAN VIOLENCE

સુદાનના એક રાજ્યમાં ગઈકાલે વિદ્રોહીઓએ આચરેલી હિંસામાં ઓછાં ઓછાં 150 લોકોનાં મૃત્યુ થયા છે, જ્યારે અંદાજે 200 લોકો ઘવાયા છે.

સ્થાનિક અધિકારીઓના જણાવ્યા અનુસાર અલ-જજીરા રાજ્યના વાડ અલ-નૂર ગામમાં વિદ્રોહી અર્ધસૈનિક રેપિડ સપોર્ટ ફોર્સ- RSFના 40થી વધુ

સશસ્ત્ર વાહનોએ ગામ ઉપર હુમલો કરતા ગામના લોકોને નિશાન બનાવ્યા હતા.

યુનિસેફે એક નિવેદનમાં કહ્યું છે કે આ હુમલામાં 35 બાળકોના મૃત્યુ થયા છે અને 20થી વધુ બાળકોને ઇજા થવા પામી છે. સુદાનની સૈન્ય સરકારે આ હુમલા બાબતે આંતરરાષ્ટ્રીય મદદની અપીલ કરી છે. અહીં એપ્રિલ 2023થી શરૂ થયેલા સંઘર્ષમાં અત્યાર સુધીમાં 15 હજારથી વધારે લોકો જીવ ગુમાવી ચૂક્યા છે.

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો.

વધુ સમાચાર માટે આપ અમારા ટવીટર હેન્ડલ A.I.R. ન્યૂઝ અન્ડરસ્કોર ABAD ને ફોલો કરી શકો છો...

.....

WEATHER

હવામાન વિભાગે આગામી ચાર દિવસ માટે મધ્ય અને દક્ષિણ ભારત સહિત દેશનાં અનેક ભાગોમાં વરસાદ અને ગાજવીજ માટેનું ચલો એલર્ટ જારી કર્યું છે.

નૈઋત્યનું ચોમાસુ મધ્ય અરબી સમુદ્ર, કર્ણાટક, મહારાષ્ટ્ર, તેલંગાણા, તટીય આંધ્રપ્રદેશનાં કેટલાંક વધુ ભાગોમાં આગળ વધ્યું છે. કોંકણ, ગોવા, મહારાષ્ટ્ર, મરાઠવાડા, સૌરાષ્ટ્ર, કચ્છ, તટીય આંધ્રપ્રદેશ, રાયલસીમા, તેલંગાણા અને કર્ણાટકમાં આગામી ચાર દિવસ માટે પવન અને ગાજવીજ સાથે હળવોથી મધ્યમ વરસાદ પડવાની સંભાવના છે.

આ જ સમયગાળામાં ઉત્તર પૂર્વનાં રાજ્યો, પશ્ચિમ બંગાળ અને સિક્કિમમાં ગાજવીજ સાથે વ્યાપક વરસાદની સંભાવના છે.

જોકે દેશનાં કેટલાંક ભાગોમાં હજુ પણ ગરમીનું મોજું પ્રવર્તે છે. હવામાન વિભાગે જણાવ્યું છે કે, સોમવાર સુધી ઉત્તરપ્રદેશમાં હીટવેવની સ્થિતિ યથાવત રહેશે. જ્યારે બેથી ત્રણ દિવસ સુધી મધ્યપ્રદેશ, ઝારખંડ, પંજાબ, હરિયાણા, બિહાર અને ઓડિશામાં ગરમીનું મોજું યથાવત રહેવાની સંભાવના છે.

હવામાન વિભાગે દિલ્હીમાં આગામી બે દિવસ માટે ધૂળની ડમરીઓ ઉડવાની અને વાવાઝોડાની આગાહી કરી છે. જો કે રાષ્ટ્રીય રાજધાનીમાં મહત્તમ તાપમાન 43 ડિગ્રીની આસપાસ રહેવાની સંભાવના છે.

.....

T20 WORL CUP

ICC T20 વિશ્વકપમાં સ્કોટલેન્ડે નામિબીયાની ટીમને 5 વિકેટથી હરાવી છે.

બારબાડોસના બ્રિજટાઉનમાં રમાયેલી આ મેચમાં, 156 રનોના લક્ષ્યાંકનો પીછો કરતા સ્કોટલેન્ડે 5 વિકેટ અને 9 બોલ બાકી રહેતા લક્ષ્યાંક હાંસલ કીર લીધો હતો.

આ પૂર્વે બેટિંગ માટે ઉતરેલી નામિબીયાની ટીમે 20 ઓવરમાં, 9 વિકેટ ગુમાવીને 155 રન બનાવ્યા હતા.

.....

SHOOTING

ભારતીય નિશાને બાજ સરબજોત સિંહે આઈ.એસ.એસ.એફ વિશ્વકપની પુરુષોની 10 મીટર એર પિસ્ટલ સ્પર્ધામાં સુવર્ણચંદ્રક જીતી લીધો છે.

જર્મનીના મ્યૂનિકમાં રમાઈ રહેલી ટુર્નામેન્ટમાં ભારતનો આ પહેલો ચંદ્રક છે.

વિજેતાઓ દેશોની યાદીમાં ભારત એક સુવર્ણ ચંદ્રક સાથે ત્રીજા સ્થાને છે, જ્યારે કે ચીન પ્રથમ અને ફ્રાન્સ બીજા ક્રમાંકે છે.

.....

NIA GOLDI BARAD

રાષ્ટ્રીય તપાસ એજન્સી (NIA)એ કરણી સેના પ્રમુખ હત્યા મામલે ગોલ્ડી બરાર સામે આરોપનામુ દાખલ કર્યું છે.

ગઈકાલે અન્ય એક કેસમાં બરારના સાથીઓના પંજાબના કેટલાક ઠેકાણાઓ પર પોલીસે તપાસ હાથ ધરી હતી. ચંદીગઢમાં પૈસા વસૂલી અને ગોળીબારના એક કેસમાં બરાર અને તેના સાથીઓના કુલ 9 જેટલા ઠેકાણાઓ પર પોલીસે શોધ ચલાવી હતી.

NIAએ બરાર અને તેના સાથીઓના જૂથ વિશે માહિતી આપવા માટે લોકોને એપીલ કરી છે. આ માટે પોલીસ દ્વારા મોબાઇલ અને વોટ્સએપ તેમજ ટેલિગ્રામ નંબર જાહેર કર્યા છે.

NIAની અત્યાર સુધીની તપાસમાં ગોલ્ડી બરારે, પંજાબના વિવિધ ભાગોમાં વેપારીઓ પાસેથી હત્યા વસૂલી કરીને ફંડ એકઠું કરવાનું કાવતરું રચ્યું હોવાનું સામે આવ્યું છે.

.....

FRENCH OPEN

ફ્રેન્ચ ઓપનની સેમિફાઇનલમાં પુરુષ ડબલ્સની મેચમાં રોહન બોપન્ના અને ઓસ્ટ્રેલિયાના ખેલાડી મેથ્યુ એબડેનની જોડીનો પરાજય થયો હતો.

વિશ્વમાં બીજા ક્રમાંકની આ જોડીનો મુકાબલો 11માં ક્રમાંકની જોડી ઇટાલીની ટીમ સાથે થયો હતો. બે કલાક ચાલેલી આ મેચમાં 5-7, 6-2, 2-6થી તેમનો પરાજય થયો.

બોપન્ના અને એબડેને પાછલા ચાર ગ્રેન્ડ સ્લેમમાં સતત સેમિફાઇનલમાં સ્થાન મેળવીને સતત સારું પ્રદર્શન કર્યું હતું.

ફ્રેન્ચ ઓપનમાં આજે પુરુષ સિંગલ્સની મેચ રમાશે.

.....